

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

॥ శ్రీవరదరాజస్తోత్రం ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

## ॥ శ్రీవరదరాజస్తోత్రం ॥

దద్యాన్మే దేవరాజో వితరతు భగవాన్ మంగలం మంగలానాం  
ఆవాసో హస్తిశైలే మణిమయశిఖరే శేఖరో దీప్యమానః |  
లక్ష్మీనాథో దయాలుర్విధిముఖవిబుధైర్వందితశ్రీపదాబ్జః  
సర్వేషామిష్టదాతా స్మితమధురముఖః శ్రీనిధిర్లోకనాథః ॥ 1 ॥

హస్త్యద్రౌ పుణ్యకోట్యాం విలసితమమలం వత్సలం దేవరాజం  
శేషాద్యైః సూరిసంఘైర్నతపదకమలం లోకనాథం దయాలుం |  
పారావారప్రసూతాపదకమలలసల్లాక్షయా లక్ష్మితాంగం  
వేదాంతే పాంచరాత్రే ప్రవిదితవిభవం వందిషీయ క్షమాభిం ॥ 2 ॥

తీరే శ్రీవేగవత్త్యా విలసతి విమలైరుత్తరే పుణ్యకోట్యాం  
సర్వాభీష్టప్రదాతా ప్రవరగుణనిధిర్దేవరాజో ముకుందః |  
వేదాంతేషు ప్రసిద్ధః సరసిజనయనో భాసమానప్రభావః  
దివ్యం కల్యాణమాద్యం దిశతు మమ పదం వత్సలః స్వాశ్రితానాం ॥ 3 ॥

అనంతగరుడాదిభిః ప్రణతపాదపద్మో రమా -  
స్తనస్తబకచంచలో వరదరాజభృంగః సదా |  
ముదా మమ హృదంబుజే రమతు హస్తిశైలప్రభుః  
నితాంతలలితాననః కమలదివ్యనేత్రోజ్జ్వలః ॥ 4 ॥

సువర్ణమకుటోజ్జ్వలం సుభగదివ్యనీలాలకం  
లలాటఫలకోల్లసత్తిలకపుండ్రదీప్రాననం |  
విచిత్రమణిభూషణజ్వలితనీలగాత్రప్రభం  
భజే కరిగిరీశ్వరం వరదరాజమత్యుజ్జ్వలం ॥ 5 ॥

రథాంగజలజాంకుశధ్వజసరోజరేఖాదిభిః  
 స్వలంకృతతలౌ బహిర్విలసదింద్రనీలప్రభౌ |  
 వికాసికమలోపమౌ వివిధరత్నభూషోజ్జ్వలౌ  
 కరీశచరణౌ భజే సకలభక్తసౌఖ్యప్రదౌ || 6 ||

సుకల్పకతరుశ్రియా తులితదివ్యజంఘాజ్జ్వలం  
 కనత్యభకకుత్యమజ్వలితభాస్వదూరుప్రభం |  
 కటీతటసముల్లసత్సుభగదివ్యవీతాంబరం  
 భజే కరిగిరీశ్వరం వరదమబ్జనీలప్రభం || 7 ||

సనాభికనకప్రభజ్వలితయజ్ఞసూత్రోజ్జ్వలం  
 మణీంద్రకమలాలసద్విపులదివ్యవక్షఃస్థలం |  
 కరింద్రకరసన్నిభస్ఫురితవృత్తబాహోజ్జ్వలం  
 భజే కరిగిరీశ్వరం విలసదంసభూషోజ్జ్వలం || 8 ||

లసద్గలసముజ్జ్వలస్ఫటికరత్నహారోజ్జ్వలం  
 విలాస్యధరపల్లవప్రభవదివ్యమందస్మితం |  
 సుఫాలతలమున్నసం నమితసుందరభ్రూయుగం  
 భజే కరిగిరీశ్వరం వికచపద్మనేత్రోజ్జ్వలం || 9 ||

సునీలఘనసన్నిభం సుభగదివ్యరత్నాఢ్యక -  
 స్ఫురన్మకుటశోభితం కనకదివ్యభూషోజ్జ్వలం |  
 దయాగుణపయోనిధిం దరదలత్సరోజాననం  
 భజే కరిగిరీశ్వరం వరదరాజమత్యద్భుతం || 10 ||

అవ్యాదవ్యాజబంధుర్దివి భువి జగతాం వేదశాస్త్రప్రశస్తః  
 లోకానామాభిముఖ్యే త్వభిమతవరదో దేవదేవాధిరాజః |  
 భక్తానాం దోషభోగ్యః కరిగిరిశిఖరప్రోల్లసత్కల్పవృక్షః  
 సంసారాబ్ధౌ నిమగ్నం మదనపరవశం దుర్దశం దుర్గుణం మాం || 11 ||

మేఘశ్యామః కృపాలుః కరిగిరిశిఖరప్రోజ్జ్వలత్పారిజాతః  
 పద్మాక్షః పద్మపాణిః సరసిజవదనః సర్వవేదాంతవేద్యః |  
 ముక్తాదామప్రభాస్వన్నణివరకమలావత్సజాజ్వల్యవక్షాః  
 పిత్రాదిర్బంధువర్గో మమ కిల వివిధః పాతు మాం దేవరాజః || 12 ||

అబ్జానాథః పదాబ్జప్రణతజననిధిః ప్రజ్వలత్కౌస్తుభాది -  
 శ్రీభూషాదీప్రగాత్రః ప్రవరగుణనిధిర్నీలమేఘప్రభాభః |  
 సర్వజ్ఞః సర్వధాతా శకనబలయుతః సత్యసంకల్పమానో  
 భూతానామాదిబంధుః కరిగిరివరదః పాతు మాం దేవరాజః || 13 ||

అసారం సంసారం ధిగశుచిమలాజం హృదయ మే  
 నిరాబాధం నిత్యం కమలనయనం శేషశయనం |  
 కరీశం కందర్పప్రభమమలకల్యాణగుణకం  
 మురారిం లోకేశం మధుమథనమాద్యం భజ హరిం || 14 ||

జగన్నాథం నాథం భజ హృదయ నాథం ప్రణమతాం  
 అనాథం మానాథం కమలభవవంద్యం గుణనిధిం |  
 పయః పారావారప్రభవవదనం పద్మచరణం  
 మదీశం హస్తీశం మదనశతతుల్యం మురభిదం || 15 ||

కరీశం లోకేశం కమలచరణం భక్తరమణం  
 ఉమేశబ్రహ్మాండ్రప్రముఖసురసంఘస్తుతపదం |  
 ఘనాభం శ్రీనాభిప్రవిలసితసూత్రోజ్జ్వలతనుం  
 భజేయం దేవేశం శుభగుణసుధాంభోనిధిమహం || 16 ||

రథాంగం శ్రీశార్ఙ్గం ప్రణతజనరక్షార్థమమలో  
 హరిః శంఖం ఖడ్గం సతతమపి బిభ్రన్మరరిపుః |  
 గరిష్ఠశ్రేష్ఠానాం కరిగిరిలసన్ కల్పకతరుః  
 వరిష్ఠం కల్యాణం దిశతు మమ వాత్సల్యజలధిః || 17 ||

కలానాథః క్షీరప్రభవలసదాస్యస్మితరుచిః  
 దయాసింధుర్బంధుర్మమ తు కరిశైలోజ్జ్వలతరుః |  
 జగన్నాథో దివ్యస్ఫటికమకుటప్రోజ్జ్వలతనుః  
 మమ క్షేమం దద్యాదతులగుణవాత్సల్యజలధిః || 18 ||

విధీశాధీశానో వినతజనతాకల్పకతరుః  
 కరీశః పద్మేశః పరమపురుషో వత్సలతరః |  
 సుశీలో దేవేశః కమలనయనః సౌమ్యవదనః  
 మమ క్షేమం దద్యాదతులమహిమా భక్తరమణః || 19 ||

సదామారామోరాః కరిగిరిశిరోభూషణవరః  
 దయాపారావారః పరమపురుషో మంగలనిధిః |  
 గుణానాం పాథోధిః సుభగసులభోదారచరణో  
 మమ క్షేమం దద్యాదతులమహిమా భక్తరమణః || 20 ||

సకలభువననాథః సర్వబంధుర్దయాలుః  
 విమలమధురమందస్మేరవక్తారవిందః |  
 కలశజలధికన్యాప్రాణనాథో ముకుందః  
 ప్రణతవరదరాజః పాతు మాం దేవరాజః || 21 ||

|| ఇతి శ్రీవరదరాజస్తోత్రం సమాప్తం ||